

చేతనసాహితి

నరసరావుపేట

★
సంకలనకర్త:

ప్రయాగ

★
వర్ణచిత్రరచన:

మా. గోఖలే

★
వెల: రూపాయి

తొలిముద్రణ:

అక్టోబరు 1949.

సర్వోదయప్రెస్, నరసరావుపేట



నరబంధో చిరపీడనతో
 గుడిలో, యంత్రపు దోపిడిలో
 హతులౌ పతితుల ప్రాణజ్వాలలౌ

లోకపు చీకటి
 కన్ను తెరుస్తూ,
 నూత్నమానవుని
 కూపిరి పోస్తూ,

అసత్య, హింసల ద్వేషిస్తూ,
 సమధర్మం స్థాపిస్తూ,

అధోజగత్సహోదరుల
 కండగనిరిచిన వీరులు,
 అజ్ఞాతులు, అనామకుల
 తథివందన సందేశం!
 అగ్నిపీఠ సంగీతం!



చేతనసాహిత్య

నరసరావుపేట

★

సంకలనకర్త:

ప్రయాగ

★

వర్ణచిత్రరచన:

మా. గోఖలే

★

వెల: రూపాయి

తొలిముద్రణ:

అక్టోబరు 1949.

సర్వోదయప్రెస్, నరసరావుపేట



నరబలిలో, చిరపీడనలో
 గుడిలో, యంత్రపు దోపిడిలో
 హతులౌ పతితుల ప్రాణజ్ఞానలతో

లోకపు చీకటి
 కన్ను తెరుస్తూ,
 నూత్నమానవుని
 కూపిరి పోస్తూ,

అసత్య, హింసల ద్వేషిస్తూ,
 సమధర్మం స్థాపిస్తూ,

అధోజగత్సహోదరుల
 కండగనిరిచిన వీరులు,
 అజ్ఞాతులు, అనామకుల
 కభివందన సందేశం!
 అగ్నిపీఠ సంగీతం!



“అ గ్ని వీణ” చదివిన ప్రతిపాఠకుడు
తన అభిప్రాయాన్ని తెలియజేస్తే
“అనినెట్టి” కృతజ్ఞుడు

★

జ్వాలాతోరణం

★

శాసనాలు

★

మాతృసంగీతం

★

•

జ్వాలా తోరణం

•



తెగని గొలుసులో లంకెలు

తీయని మన బ్రతుకులు,

తారా సముద్రయం వలె

ఆత్మ లగ్ని గోళాలు!

సీమా నేనూ అంతా!

భువన భవనమున చీకటి

పునాది పెకలిస్తాము!

ప్రకృతి శక్తి సముద్రం

మధించి బంధిస్తాము

సీమా నేనూ అంతా!

‘ఓహో’ యని పాడప్రకృతి

‘ఓహో’ యన మానవుడు

అమరకిరణ గణ స్పందన

విశాల విశ్వం నదించు

సీమా నేనూ అంతా!

*

వచ్చాను వచ్చాను:



వచ్చాను వచ్చాను
వ్యాస సంతతి వాణ్ణి!

వెళ్ళిపోయిన కోటి కోట్ల జీవుల విడిచి
కుళ్ళిపోయే నేటి కోట్ల జీవులకొరకు
పొర్లివచ్చే కోటి కోట్ల జీవులకొరకు

వచ్చాను వచ్చాను
వ్యాస సంతతి వాణ్ణి!

కలగుండు వడియు నిశ్చలమైన గుండెవలె
నిద్రించు నీటిలో విడుచు పొడిరాయివలె,
అడవులూ, పడవలూ 'అహపు' పెల్లలు దాటి

వచ్చాను వచ్చాను
వ్యాస సంతతివాణ్ణి!

వగిలించి రణభేరి, పద్మవ్యాహముత్రెంచి
శివమెత్తి విస్ఫులింగములు చిమ్ముతులేచి
ఈజగతిలో నూత్నజగతి పెకలిస్తాను

వచ్చాను వచ్చాను
వ్యాస సంతతి వాణ్ణి!

తలలొగ్గి బానిస నలాము చెయ్యరు మీరు,
ధన మదాంధత బలిసి తారసిల్లరు మీరు.

వచ్చాను వచ్చాను
వ్యాస సంతతి వాణ్ణి!

రాక్షస రిప్పులు ప్రాణమొలికి పులికింపగా
పరాకోటి నందు ప్రాణుల కళాసృష్టి;
ఎగసి ప్రవహిస్తుంది ఇక వెలుగు బావుటా!

వచ్చాను వచ్చాను
వ్యాస సంతతి వాణ్ణి!

ప్రేమమూర్తుల నిత్యనృత్యమై, సత్యమై
భువనముల్ సకలముల్ పొంగి పోవంగా
నిర్భరానంద మావిర్భవించంగా

వచ్చాను వచ్చాను
వ్యాస సంతతి వాణ్ణి!

*

• పిడికిలికి చాలని పేదగుండెగదా:

★ ★

పిడికిలికి చాలని పేదగుండెగదా:
ఇందులోనిమిడి ఎన్నెన్ని లోకాలు!

చుక్కలై రూప్యాన్ని చొచ్చుకొనివరుగెత్తు
బాహ్యగోళాలపై
దురవగాహనములై పెరిగె లోకాలెన్నో
పేదగుండెలలోన!

రాత్రింబవళ్ళ తలుపులుతెరుచుకొని, అగా
ధానంతకాల హృదయములోన స్పందించు
ఈవిశ్వసంగీతములో;
నిరుపేదగుండెలందిమిడి లోలో కుములు
లోకాల శోకమై
అస్పష్ట మార్తారవమ్ము వినవచ్చు!

విశ్వసంగీతమే:
కడుపులో పాలతో కల్మషస్రవంతివలె
కాంతిరస ముబుకు చీకటిపండువలె నుండె:

తమలోన తామెరాపాడి విహ్వలహృదయ
పిడికిలికి చాలని పేదగుండెలలోన
ప్రభవించె చిత్రమై: బహుప్రపంచనృప్తి!

*



ప్రతి ఒకడూ శివుడునేడు:

దమరుకమై భువి దద్దరిల్లు:
ఋసకాష్టే విష రుంఝలు
పొర్లి తెల్గి పోతున్నది!
ప్రతి ఒకడూ శివుడు నేడు:

‘భూత’ కాల గళము మరిగి
కాలరూట మావిరులొ,
‘నేడు’ ప్రళయరుద్రుని
త్రేతాగ్ని శిఖల దహనమౌను,
‘భావి’ మకుట దీప్తురెగయ
ప్రతిఒకడూ శివుడు నేడు:

విధికరములు మలిన జలధి
విసిరిన మణికిరణమువో:
పొగ కమ్మిన రాత్రి త్రోసు
కొవిపర్విన కిరణమువో:
బాహ్యంతర మనురాగ
ప్రధీప్తమౌను:

ప్రకృతి జీవనోద్వేగము
 పదములెట్టి పట్టినదా,
 ప్రాణం ప్రశహించినదా!
 ఈ అగాధ నీరవ సుందర
 విశ్వ హృదయములో శిరము నిలుచు,
 అడుగందవి లోతు కొలుచు!

ప్రతిఒకరూ శివుడనేడు!

మీతో నెవ్వంటాను! మీతో నెవస్తాను:



మీతోనె వుంటాను! మీతోనె వస్తాను!
'అడుగడుగునా మీకు అండగ నిలుస్తాను:

పరతంత్రతలో మగ్గు బానిసలముక్తికై
కదసిభూముల తెత్తి కదిలి వెళ్ళేమీకు
అడుగడుగునా నేనె అండగనిలుస్తాను:

మీ స్వతంత్ర జగత్తు నిర్మించ బోరాడు
మీఉనికికే ముప్పు మించివచ్చిన నేడు
మీ ఏక హృదయమై మ్రోగు జయభేరి నే:

యుగ యుగాలుగ మీలో వెలుగు స్వేచ్ఛాక్వాళ
ఈ శుభదినాలలో ఎగసినది భగ్గమని
అడుగడుగు ఆకాశమంటి నినదిస్తాను:

మనపురా దాస్యమై దగ్ధమై,
మనపురా ఆదర్శమగ్నియై
అడుగడుగునామనకు హారతిడు భూమాత!

ఆకాశమవని ఉర్రూతలూగే నేడు
మీతోనె వుంటాను! మీతోనె వస్తాను
సమర హృదయంనేను; స్వాతంత్ర్య జయభేరి:

పతిత ప్రజలగుండె పరిపుల్లమయ్యెరా,
దిక్కులన్ని మనకు దివిటీలు పట్టెరా,
సాగురా స్వాతంత్ర్య యోధుడా!

వెనుక: బంగారుపండు అమర ప్రజలు: ముందు:
సమధర్మ సంఘ సంస్థాపనోత్సవమురా!
సాగురా స్వాతంత్ర్య యోధుడా!

అడుగడుగునా శత్రువణిగి పోతాడురా,
వెనుక: సామ్రాజ్యాల శాశ్వత సమౌధులై.
ముందు: శత్రుకూర మృగము తుత్తునియ్యలై
అడుగడుగు మంట లెగనే కంఠఘోషతో
సాగురా స్వాతంత్ర్య యోధుడా!

మీబాహుబలముగా మించుతున్నానురా!
మీదృష్టి తేజమై మెరయుచున్నానురా!
మీ ఒకేగుండెగా మ్రోగుతున్నానురా!

మీతోనె ఉంటాను: మీతోనె వస్తాను:
నేనె మీ జయధేరి: నేనె మీ బావుటా:

✽

తల్లీ ధరణీ! నీయెద చల్లగా ప్రయాణింపుము!



తల్లీ ధరణీ! నీయెద
చల్లగా ప్రయాణింపుము.
పొంగి పొక్తి భువినిండిన
ప్రాణప్రవాహమునీవై :

కలలో వలపన్ని తెచ్చి
కట్టెడు తారాధించిన
దైవము నిర్జీవ మయ్యె:

ప్రాణ బీజములు పండే
తరువు లెందె:
ప్రాణలోకములు పొదిగె
నంద్రమింతె:
రోదసిలో వికృత వదన
రోదనములు:

ఎగసిన ఎర్రనిసూర్యుడు
ఎత్తినగుప్పిట ముడిలో
ఒత్తిగొలిన ప్రాణజగము:

తల్లీ ధరణీ! నీయెద
చల్లగా ప్రయాణింపుము:

దుల్లరైన గింజలకై
తల్లడిలే చీమలమై,

తనుక తుపానులతో
 నిచ్చిన్నమైన చీకులమై,
 కరువు బరువులెత్తిన
 మాకంతములకు -
 అదిమిన చిక్కని చీకటి
 యెదలో ఉరి త్రాడులు
 నక్షత్రకాంతి నాశములు:

తల్లీ ధరణీ! నీయెద
 చల్లగా ప్రయాణింపుము:
 సౌరభ మాకృతి పొందిన
 వికసించిన కుసుమమువై!
 పరిపరి బీజములు పండి
 కలకల లోకములు పొదిగి!

మానవ సమాజ నృత్యపు
 మహితాశయ కేళిగనక,
 పగలు రాత్రి చలద్వర్ణ
 వసనములై కడలి గ్రమ్మి,
 వెడలివచ్చె నవోధయై
 కాంతి పుంజమై కాలమై!

తల్లీ ధరణీ! నీయెద
 చల్లగా ప్రయాణింపుము!

*

పిందుకు తల్లీ!



నిందుకు తల్లీ!

నన్నీ

వితమానవుల అడివిలొ

విడిచి వెళిపోయావు: .

పగలు లేచు పడగెత్తిన

పగతీర్చుకునే పామై:

రాత్రి రక్కసయి వినరును

తళతళమను బిల్లెములను:

కడుపుకాల్చి గర్జించే

భక్షించే అకలిపులి:

మెడచుట్టూ పాశములై

శపిస్తున్న పసిబిడ్డలు:

చుక్కల తోతులుకాలిచే

ఛోధకునికి కానివాణ్ణి:

ఆనంద మనంతమనే

వేదాంతికి కానివాణ్ణి:

అందరికన్నం పంచే

అర్చులలే కానివాణ్ణి:

సాగిన బంగారు తీగయి

చనును కాలమే వారికి-

ఘడియ ఘడిను గండముగా
నిప్పుల గుండమునాకు:

నా యెముకలు కాలిపోవు
నా గరికుల చలిమంటరా,
నా నెత్తురు కాలిపోవు
నా గరికుల చలి వేండ్రలొ:

ఇంటికి పెద్దన్నను: న
న్నొంటిగ హత ప్రాణినిగా
వింతమానవుల అడిపితొ
విడిచితి వెందుకు చర్చి:

*

ఎంత చక్కనికనులు ఈరాత్రివిప్పినది!

★ ★

ఎంత చక్కనికనులు ఈరాత్రివిప్పినది!
ఎంతచక్కని కాంతురాత్రి పండినది:

కారదువులే శిరములెత్తి పులకింపగా
ఇనుక గుట్టల యెడారుల దొమ్ములేపొంగ
ఎంతచక్కని కాంతు! లెంతచక్కని కనులు:

పసరు బాలింత మొగమెత్తి నవ్వినత్తుప్తి
భూమాత కీనాడు:

....

గాఢ నిద్రరా శిశువు పెడవిఘాచిన నవ్వు
లేదు నాగుండెలో!

భూమాత యుగయుగమ్ములు కన్నకలలరై
భూమాత యుగయుగమ్ములా విన్న పిలుపురై
పసి పరుగులెత్తు నాకడకు:

భూమాత రొమ్ముకుమ్మిన ద్రోహులేవచ్చి
ఇనుప కమ్మిల చట్రాల కిందికి త్రోసి-
ఎడలేని తారుగోడల మధ్యనాట్రుకు!

ఇనుము నే తవ్వినది: పోత నే పోసినట్టి!
కడలేని గోడలు, పొడలేని తారు
కట్టాసు నేను: కాదాను నేను!

సర్వశాస్త్ర జ్ఞాన మొక్కరాక్షసి యౌచు
బంధించినది నన్ను!

....

....

....

ఎడలేని తారుగోడలమధ్య నాబ్రతుకు:
ప్రాణ సృత్యోత్స వామృత సుఖముబైట!
కడలేని చీకట్లదుముకున్న కూపమిది-
నా వ లె నె!

ప్రాణ ముక్కిరి బిక్కిరైన పసిగాలి
మూర్చిలి పడినదిచట-
నా వ లె నె!

కనుగాన కలిసి పెనగిన కిరణ
మురి వేసుకుని పడిన దిచట-
నా వ లె నె!

....

....

....

ఓహోహో!

హౌయలెగయు హేమ గోపురములతో
నిద్రించు శిలలదేవతలో!
ధగ ధగని వెలుగు దీపాలతో
నిర్జీవ దేవవిగ్రహములో!
గర్భగుడిలో!

మధనమై నాహృదయ ముత్పాతమై పెరిగి
శిథిలమౌ ఈదగానత్య పీఠాలన్ని
ముంచెత్తి ఊ డుకొని పోవా!

....

....

....

నాడు ప్రాణమె నవోదయమూర్తియై లేచు:

ఆ పేళ-

జగతి నా అతిధియై
దోసిళ్ళనెత్తి సర్వము వేడుకొనవచ్చు!
నాడు నామనసూగి కరుణయై కడలియై
మణుల హస్తాలెత్తి వెల్లించు జీవపథముల్!

ఆ పేళ-

అణువులొ అనంతములొ
నాకనుల కొంతినిండు!
నావాక్కు ప్రాణమిచ్చు:

*

రండులేచి! రండులేచి!

★ ★

రండులేచి: రండులేచి:
బాధా జీవప్రవాహ
పర మాణువులార రండు:

ఇల భీషణ సృత్యంలో
పడినడచిన పరాజితులు
కలలో పులిపంజరెగయ
కని హడలిన పరాభవులు
రండులేచి:

తలలు త్రెంచి శోణితమున
దాహమేల తీర్చ సభా:
ధర విదల్చి చిరబంధన
జరామరణ చింతయేల:
రండులేచి:

పరుల ఇంటి అరుగుపైన
పవళించిన పాంధ సభా:
ఊరి చివరి నడవావిలొ
జారిన ఓఅంధసభా:
రండులేచి:

రంపమెత్తి, రాళ్ళకొట్టి
ఊరుకట్టి, దారివేసి
కొమ్మలేని చెట్టుకింద

కుమిలిపోకు రెమ్మునభాః
లేచిరమ్ము:

నరసరమ్ము మధురపమ్ము
నయనమ్ముల నగ్నికణము
పతి నీచోన్మత్తత, నీ
గతి వీధులపాలు చెరీ:
రమ్ము: రమ్ము:

బిడ్డ కనుల మిణుగురులే
బిగిసిన చలిలో రాత్రిచా
వీడుపె మృతివాద్యము. నీ
యొడి శ్మశానవాటి చెరీ:
రమ్ము: రమ్ము:

పూల, చేల యౌవనాన
పొంగిపోవు యువకసభాః
భావికాల పదహాతి, నీ
ఊహాసౌధము కూలుకా,
రమ్ము: రమ్ము:

దేవకాల నేవేళల
ప్రణమిల్లి కృశించి క్రుంగి
గర్భాలయ శూన్యకటా
క్షముల తెదురు చూచు సభాః
రమ్ము: రమ్ము:

ఖజానాల గర్వించే,
పురాణాల పూజించే,
ప్రభువులు పండితులు రండు:

వినుడు, వీనులొగ్గి వినుడు:
జీవన నిర్వోష వినుడు:

లేచిరండు: లేచిరండు:
బాధా జీవ ప్రవాహ
పరమాణువులార రండు:

ఎర్రనెండ భగభగలో
కాలిపోవు రెక్కలతో
తూలిపడే పక్షులార:

మీవలెనే మేమునేడు:
మనసులోని రాక్షసమ్ము
మూపైనా కత్తిగట్టె:

ఒడ్డునవడి గిరగిర ఎగి
రెగిరి పడే చేపలార:
కప్పలార: తెప్పలార:

మాటూ దుఃఖితలోకమె:
మీవలెనే మాకు నేడు
జీవన నిర్వరములింకె:

పట్టుడిన తేనెపట్టు,
పడిపోయిన తేనెచుట్టు
ఎగసి వగచు ఈగలార:

మాకూ దుర్బర శోకమె:
మీవలెనే మాకునేడు
ఆదర్శము లాహుతయ్యె:

రండులేచి: లేచిరండు:
 కుపిత వ్యాఘ్రకోటియె
 గర్జించి ఎగసి పోరినట్లు
 కలుగునేటి కిరీటాలు:
 విశ్వవిలయ నర్తనలో
 పృథ్వీ ప్రళయ మహాద్భుత
 భయంకరాహవాగ్ని కుములు:

రండులేచి: రండులేచి:
 బాధాజీవ ప్రవాహ
 పరమాణువులార రండు:

గడిచి చనిన కాలపు
 చీకటికల నిదురించగా
 పొడిచివచ్చు ఉదయ
 మెరనెరగ ప్రభవించగా

రండు: రండు: లేచిరండు:

*



నీ కోసమే కాచుకోని కూచున్నాను:
ప్రక్కనే పరుగెత్తు ప్రాణికోటి త్యజించి
నీకోసమే బ్రతుకు నిలుపుకున్నాను:

ఆకాశమూభూమి నతికిన సుదూరాన
నీరాక పొడగట్టి, నీగంధమేప్రాకి
ఉర్రూతలూగి ఉప్పొంగి పోవుదునంచు
ప్రవహించిపోవు జయద్వానము విసర్జించి
ఎదురు కాపులు కాచుకోని కూచున్నాను:

ఒక్క చోనొదిగి ఊహించుకొను కాంక్షతో
పరమపావన దీప్తి ప్రసరించుననియెంచి,
తలలూపి, చేయెత్తిపిలిచి, పరుగెత్తు ఈ
ప్రాణికోటి త్యజించి:
నీరాకకై వేగిరించు కుంటున్నాను:

ఎవ్వరో నాముందు సాగుతూ, గుసగుసలో
పలుకుతూ, కులుకుతున్నారు:
ఈవ్యధాకలిత హృదయమెక్కి బ్రద్దలుగాగ
వినిపించె-

ప్రవహించు ప్రాణికోటికి జీవకతమై:
జయద్వానమై: లేచి సాగి పోతున్నావనీ,
గింజ నెదిగిస్తావనీ:

నీవే: నీవే నేడు దిగివచ్చినావా:

నాలోనిసిగ్గు కంపిత గాత్రమున నుబికి,
జయధ్వానమున నెగసిపోయిందిలే:
పరుగెత్తుకొని, గుండె నొత్తుకొని, ప్రజలలో
ఏకమై కదిలి వచ్చానులే నేనే:

*

నేనుగూడ నడుస్తాను:



నేనుగూడ!

నేనుగూడ నడుస్తాను!

ఛాంతికొరకు,

జగతి దాస్య ముక్తికొరకు

శత్రుసేన తుత్తువియలు చెనేందుకు

నేనుగూడ నడుస్తాను!

స్వతంత్ర నేనావివహం

భుజం భుజం రాచుకుంటు,

చేయి చేయి కలుపుకుంటు,

ముక్తకంఠ నాదంతో

నేనుగూడ నడుస్తాను!

అరివీరుల యెముకలపై

పదునెక్కిన ఖడ్గమిదే!

అరివీరుల గుండె తవ్వి

దోచుకున్న ధైర్యమిదే!

నేనుగూడ నడుస్తాను!

ప్రకృతిసిసాధించి జీవి

తాన్ని శాశ్వతం చేశాం!

పాలకు లెవరై తేనేం

ప్రళయగ్నై పోరుతాం!

నేనుగూడ నడుస్తాను!

మూడుశతాబ్దాలనుండి
రాజిన నిష్ఠులకుంపటి
మాదేశం:

మూడు శతాబ్దాలనుండి
దూకేచిచ్చుల పిడుగు
నాదేహం:

నేనుగూడ:
నేనుగూడ నడుస్తాను:

నేనెవరా?
మా స్వాతంత్రోద్యమాన్ని
ముందుకు నడిపేజెండా:
మానిర్భయ జీవితాన్ని
మ్రోగే స్వేచ్ఛా గీతం:

*

అయ్యో! మన బెంగాల్ ప్రజ:

★

★

అయ్యో: మన బెంగాల్ ప్రజ
అహా తె నశిస్తున్నది:
కన్నులున్న కరుణపున్న
అన్నలార మేయకోండి:

ఉజ్వల జ్ఞానజ్యోతిగ
ఉదయించెగదా తూర్పున:
మానవ వృక్షంపండిన
మధురఫలంకదా: ఇప్పు
డవిసిన బెంగాల్ హృదయం:

యుద్ధచ్ఛాయలు మూగి,
మహాక్షమ మెగసివచ్చి
మనభూమికి భీభక్షపు
కాశరాత్రి కమ్మింది:

పంటలు తెగగోసినట్లు
ప్రాణాలు దహించువ్యాధి
కలకలమను ముహూలపై
మృత్యుశాసనం లిఖిందు:

ఏచరిత్ర కేదశలో
ఈ ఘోరం సంభవించె:
నవనవలాడే పొలాలె
ఎడారులై పోతున్నవి:

గుట్టలు పడి మానవ కం
 కాళాలే మూర్తి మూర్తి
 వగతో, వగతో, కాంక్షతో
 ఎలుగెత్తి అరుస్తున్నవి!
 ఎర్రనిక్రోధిత నేత్రం
 విప్పికలయ జూస్తున్నవి!
 కన్నులున్న కరుణవున్న
 అన్నలార మేలుకోండి!

ఆకలితో అణగారిన
 కనుగందుల కలలన్నీ
 గాలిలా రోదిస్తున్నవి!
 జగత్తును శపిస్తున్నవి!

ప్రజాక్షోభ నాలకించి
 పర్వతాలె క్రక్కడలెను,
 ప్రజాశోక మాలించిన
 మహానదులె త్రుళ్ళిపడెను!

మూలమూల గ్రామసీమ
 ఆకలి చిచ్చులు దహించి,
 ఈగలై, ఈకలై
 మానవులు నశిస్తోందే!

అణువణువూ ప్రజాహృదయ
మై కంపిస్తోంది నేడు
లోహపాదమెత్తి జైమ
దేవి తాండవిస్తోంది!

కన్నులున్న, కరుణవున్న
అన్నలార మేలుకోండి!

*



పగలు పగిలిన గాజుపేటిక
మంత్రకత్తెకాలం గుప్పిట!
రాత్రి హస్తరేఖలు
ఆకాశం స్రవించు చూపులు!
తెరిచిన యెముకల వ్రేచులు
బాటలు!

నాలుకసాచి ఒగర్చే
జూలు విదల్చే ఆకలి!
ఆకలి! ఆకలి!
ఆ—హా—కలి!

నడిసంద్రపు ఒడిలో
గగ్గోలె మునిగిన ఓడలు!
తృష్ణ విడక బుసకొట్టే
మృతజీవుల నీడలు!
బాటలపైపడిపోయే
వ్రజలు!

వెన్నెల నూనెతాగి
మిన్నెగనే ఆకలి!
చెదిరిన కాకిగూళ్ళు
బ్రద్దలైన పచ్చని చమురుసాగు
పసిగుడ్లు:
పడివీచే శిశువుల శిరములు!

బ్రతికిన-

నమలిచీల్చి వెళ్ళే మొసళ్ళు

ఉన్నవాళ్ళు:

గాదెల నుడిగుండాలలో

పెరిగిన పుణ్యం

ముక్తికొరకు వరం:

బ్రతికిన-

కొరికి మింగి వెళ్ళేమనుషులు

జంతువులు:

అస్థులలోలో పాయలలో

చలించు వెలుగే

భుక్తికొరకు వరం:

కత్తుల బోనులలో తరిగి,

శర్తుల పాదాలకు నలిగి

పిప్పి బొమ్మలు!

పడిపోతూ ప్రజలు!

తూలుతూ, వాలుతూ

కాలే సమిధల పొగతీగలు

పడి నడిచే నీడలు!

ఆవురుమను కేకలమూకలు!

పొగతాగే వాయువులో

ఆవిరులౌ ఆయువులు!

తోవతప్పి మారుపడిన

అతిథులు రుతువులు:

రానేరావు:

గడప విడిచి వెళ్ళదు
జూలు విదల్చే గర్జించే
ఆకలి మెడలో బాకుగుచ్చి
పకపకనవ్వే నిస్పృహ:

శాంతియుగం! ? :
దిక్కుల పుక్కిట తుపాను
శాంతి?
సముద్ర గర్భపు బడబాగ్ని
శాంతి?

మీటిని వ్రక్కలనే
నల్లని కూటికుండ:
పడిపోయేరాత్రి:
పిండిన రక్తం కక్కే
పితికిన పొదుగు:
దిగివచ్చే పగలు:

మంత్రకత్తె విప్పిన గుప్పిట-
ఎముకల వ్రేలలపై-
క్షోభా కులితజ్వాల విదల్చే
ఆకలి నాలుక:

పడి నడిచే నిడలనృత్యం

తెగిపోయిన Cosmos-జగత్తు!

✽

వెడలకు తల్లీ!

★ ★

వెడలకు తల్లీ:
ఇలువదిలి కదిలి కాళరాత్రి
వెడలకు తల్లీ:

నీచుట్టూ నీటిగిరులు,
తలపైచుక్కలబాకులు
పుట్టవిడుచుపాము, మనిషి
గుండెవెడలు విషపుకోర్కె
వెడలకు తల్లీ:

నోరుతెరచి రోదసి
గర్జించు ఫిరంగుల గుండెలు:
నోరుతెరచి రోదసి
వర్షించుమేఘ విషగర్భము:
గృహముహమ్మ మూసుకో,
గృహపు నీనులణుచుకో,
నీ వమృత సుప్రకాశ
పుజ్వల మూర్తి! శాంతి!
వెడలకు తల్లీ:

నీవదమ్ము లంపెనో
మొరటునేల మొలుచుప్రాణి:
నీనయనమ్ములు విడెనో
తెరుచుమంచు తెరలరాత్రి:

ఊరికొన స్మశానగర్భ
 మురికి రుషులు లేస్తారే!
 మంగళమూర్తి శాంతి!
 వెడలకు తల్లీ!

కాశరాత్రి ఒడిలో
 దాగిన కత్తులు పొంచివో!
 కాశరాత్రి ముంచెత్తే
 నీటిగిరులు పొంగినవో!
 నిను ప్రసవించిన ధరయే
 కబళించగ నోరుతెరుచు!

వెడలకు తల్లీ!
 ఇలువదిలి కదిలి కాశరాత్రి
 వెడలకు తల్లీ!

*

మద్రాసు మహానగరం!



ఉదయం:

మద్రాసు మహానగరం
అవులిస్తో నిద్రలేస్తోంది.
ఎర్రగా పాకేఎండలో
మూలుతూ కడులుతోంది.

ఎప్పటిలాగే
ఇప్పుడుకూడా
కాలిబాటలమీద
పార్కు చెట్లకింద
పడుకున్న పౌరులు
అదే అదే నిద్రలేస్తూ
వదే వదే ఒళ్లు విరుస్తూ
దైవాన్ని దీవిస్తూ
దాతలని శోధిస్తూ
లేస్తున్నారు వెలిపోతున్నారు:

మద్రాసు మహానగరం
కోరలు చూపుతూ రమ్మంటోంది.
పంజావిప్పుతూ రమ్మంటోంది!

ఎక్కడో ఒక్కడు
మీటనొక్కితే
ఊ ప్రవహిస్తోంది విద్యుత్తు!

అడుగున విషప్రవాహం

కాలువ:

పైన ప్రాణప్రవాహం

విద్యుత్తు:

రెంటికీ మధ్యగా

లక్షల పౌరుల నిత్యప్రయాణం:

పగపట్టిన మృగంలాగ

నగరం విప్పింది నోరు:

లక్షల పౌరుల కబళించే

శిశిప్రతం ఉదయం:

మధ్యాహ్నం:

నడిఎండ మహానగరాన్ని

నిప్పులకొలిమిలా కల్పింది.

గంటలు మోగుతున్నాయి.

కార్లు మోస్తున్నాయి.

పాపం కాలువ భారంగా

భరిస్తోంది నగరం కుళ్లుని.

పాపం! విద్యుత్తు బాలునిలా

వరుగెత్తుతోంది వెలుగుతో

నవ్వుతో, ఆడుతో!

మద్రాసు మహానగరం

మధ్యాహ్నం ఇంతవేళ

మృదంగంలాగ- శివతాండవంనాడు-

మెచ్చిలాగ- మనుష్యుల్ని తినే-
మోగుతూ, మూలుగుతూ, ఘోషిస్తోంది.

ఎప్పటిలాగే
యిప్పుడుకూడా
ఇన్నిలక్షల ఆయువుల్ను
సిళ్ళబింగా నీరసంగా
ఆరుతున్నాయి,
హతహుతున్నాయి.

కానీ-
బ్రతుకు కోసం భవిష్యత్తుకోసం
అప్పుడు లాహోర్ లో, మీరట్ లో
ఆగస్టులో
ఆర్. ఐ. యల్. లో
ప్రజ్వలించి పడిపోయిన ప్రాణాలు
పగగొని ఉరికంబాలెక్కిన ప్రాణాలు
ఈ స్మశాన నిశ్శబ్దాన్ని
ఈహత్యను, చిత్రహింసను
ఈనడించి లేస్తున్నారు,
వస్తున్నారు!

సాయంత్రం:

బలమైన ఊహలాగ
భవిష్యత్తులాగ
వీరుల పూరేగింపు సాగుతోంది

జ్ఞానలే జండాలుగా
 కేకలే భడ్గాలుగా
 హటాత్తుగా అదృశ్యంగా
 వీధులూ బాటలూ సందులు
 విరుగబడి నడుస్తున్నారు లక్షలు:

కేకలూ వెలుగులూ విని చూస్తూ
 క్రిక్కిరిశారు పౌరులూ పక్షులూ
 భవనాల నిండా
 బస్సుల నిండా
 పార్కులనిండా
 సాగింది నేడే అమరవీరుల మహాయాత్ర:
 కలిసింది వెళ్ళి లక్షలపౌరుల జైత్రయాత్ర:
 కానీ;
 కంపిస్తోంది ఎక్కడో ఒకటి
 ఒక గుండె:

అగుండె
 దుకాణంలో వుంది.
 ఆఫీసులో వుంది,
 ప్రభుత్వ భవనంలో
 షరాబు హృదయంలో వుంది:

చీకటి వ్యాపిస్తోంది
 పగలాగ, పీడకలలాగ:
 చీకటి వ్యాపిస్తోంది

పాడినోలొంది చారక్సోలొంది
 ప్రభుత్వంకోంది, పెనితెన్నరీకోంది !
 చీకటి వ్యాపిస్తోంది
 అంక్షలాగ, అర్జినెన్సులాగ:

జై త్రయాత్ర వదమజ్జనతో
 భయంతో సముద్రంఃగుతోంది:
 కంపిస్తో స్టాక్ ఎక్స్ఛేంజ్లో
 గంట మోగుతోంది:

అడుగునకాలువ అగింది.
 పైన విద్యుత్తు ఆరింది.

మద్రాసు మహానగరం
 తొబ్బరిల్లి గాండిస్తోంది:
 సంగ్రామం సాగుతోంది
 జ్వాలాపతాకలు చేదిస్తున్నాయి,
 శిబిలాంటి చీకటిని:
 సంగ్రామం సాగుతోనేవుంది:
 సాగుతుంది, ఇంకా, ఇంకా:

ఎప్పుడూ:

ఎప్పుడో మరణించిన నీరులు
 ఇప్పుడు బలిఅయ్యేపౌరులు
 అప్పుడు జన్మించేబిడ్డలు
 అంతా

ఇప్పుడే
 ఇక్కడే వున్నాడు?
 అంతా
 పాడుతూనే
 పోరాడుతూనే
 వున్నారు:

అప్పుడు ఇప్పుడు
 ఎప్పుడూ కూడా
 ఈశైత్రయాత్ర సాగుతుంది.

ఆద్యంతా లీ యాత్రకుపరిధులు
 అనంతమే దీనికిఅవధి:
 సాగింది, సాగుతుంది, సాగుతోంది
 ఇంకా ఇంకా ఇంకా:

*

లేవండి! లేవండి! లేండిమానవులార!



లేవండి! లేవండి! లేండి మానవులార!
విజయమో, స్వర్గమో విక్రమించండి:

గుండె గుండెకు చిచ్చుమండించి లేవండి!
గుడిసె గుడిసెకు కోట నిర్మించిలేవండి!

వనితనంటిన మదాంధులకు గతిలేదొక!
గమిడి తొక్కిన నియంతలకు గతిలేదొక:

ఒక్క శిశువేడ్చినా, ఒకగింజదోచినా
ఉరిమి పిడుగుల్లాగ విరుచుకు పడండి!

జనశక్తియెదుట ఏకాసనాల్ నిలిచాయి:
జనశక్తియెదుట ఏచెరసాల లాగాయి:
లేండి! హోరాహోరి పోరండి! లేండి!

చావు బ్రతుకులమధ్య చెరసాలమిగిలిమన
తరతరాల్ దాస్యన తల్లడిల్లాయి!

ఈచదుష్పాద సింహాసనంకింద మన
బానిసల అస్తులే వగతో శపించాయి!

పాతాళ బలిపీఠమైన ఈనేలపై
పాపలను ప్రసవింప 'భావి' భయపడుతోంది!

మ. ఘ. వ. మహారాజు నిష్క్రమణ చూస్తారులే:
గతచరిత్రలో ప్రభుల చితుల స్మృతులేమెందు:

లేవండి! లేవండి! లేండిమానవులార!
కాయాలు ఖడ్గాలుగా లేచి పోరండి:
కనికరంలేని కాలంలాగ పోరండి:

నై జాంప్రజా విజయకోలాహలమ్ములో
నిలువెల్ల మాతృభువి పులకరిస్తోంది:

పుట్టిన ప్రతిప్రాణి పోరవస్తున్నాము:
పొంగిన సముద్రమై పొర్లివస్తున్నాము:

చుట్టూతుపాకులతో గోడకట్టారు—
నే తివ్వన తుపాకిగుండె చీల్చివస్తా:

లేవండి! లేవండి! లేండిమానవులార!
విజయమో, స్వర్గమో విక్రమించండి:

*

తరతరాల కలతనిద్ర:



తరతరాల కలతనిద్ర
తల్లడిలిన మానవుడా!

ఒళ్ళువిరిచి కళ్ళుతెరిచి
త్రుళ్ళిపడిన సూర్యుడవై
గతమంతా వేదనపడి
కాలం ప్రసవించిన
నూత్నాశయమై, దిగంతముల
కదిపతివై లేచావా!

ముందువెనుక నీశత్రుల
భీషణ మారణ హోమంలో
త్రోసిన నీప్రాణం
అనుల మరు భూమినుండి
అజేయమై లేచిందా!

తూర్పున అరుణజ్యోతి
అవధి నిన్నుచేరబిలుచు,
అంధజగతి వెలిగి మా
తరుణహృదయ మవశమౌను!
తరతరాల జడత్వాన
ఒరిగిన నీజీవితాన
యుగయుగాల చైతన్య
ప్రాణశక్తి విజృంభించె:

అభ్యుదయ ప్రాచీనం
 నీ నుదుటి జీవరేఖ!
 భావిశాంత జీవితాన్ని
 నీవదనం ప్రతిఫలించు!-
 భూమిసవ్వె నీకొరకే
 పొర్లె పాడి పంటలివే!
 మెరిసి కురిసి వర్షాలే
 పెరిగిపొంగి సముద్రాలే
 పరాచగము లేకకంత
 మై ఎలుగెల్లెను నీకై!

గ్రీన్ పోలెండ్ బెల్లియం
 ప్రాన్సులలో అంధదళలా
 ప్పందించిన స్వాతంత్ర్యానల
 జ్వాలపు!
 వికృత రాక్షస శక్తుల
 విలయ విహారముకెదురై
 హోరాహోరిగ పోరిన
 గోదరుడా!
 తరతరాల నిద్రనుండి
 తలయెత్తిన మానవుడా!
 నీకే ఈభువి నేటికే
 నీరాజన మెత్తినదోయ్!

వెలుగునీడలలమిన సంక్షోభంలో
 పాతకొత్తరెగసిన సంఘర్షణలో
 అమరవ్రజా హృదయమువై
 రూపెత్తిన దివ్యమూర్తి!
 నీఅడుగుల నడుగులుంచి

నీ నీడలో ప్రాకివచ్చు
 బానిసలకు మాకు నీ
 వాక్కు- దివ్యజ్యోతిసభా:

అజేయుడవు నీకు మా
 విప్లవాభి ఎందనాలు!
 ఆకాశం తెగద్రాకే
 అరుణ పతాకకు జోహార్:

*

తొలికారువచ్చె రారండి!

★ ★

తొలికారువచ్చె రారండి రైతుల్లార!

తొలిపోరువచ్చె రారండి రైతుల్లార!

ఉరిమింది, మెరిసింది ఉదధులూగించింది
నిండు చూలాలు వానలా క్రుమ్మరించింది!
జగతి పులకించింది. జలక్రీడలాడింది
జన్మని ఎదురుచూచినటు సిగ్గుపడుతోంది!

తొలికారువచ్చింది రండిరండోయి!

అలుమగలను చీల్చు అతిక్రూరుడతడు
భూమిని పురుషుని విభజించి పాలించె!
బంగారుపంట రైలెక్కి పోయెనునాడు
కడుపు మంటకు మనకు కన్నీరుమిగిలె!

తొలిపోరువచ్చింది రండి రండోయి!

మానభంగమైన మానిని పగతోడ
చెట్లు చేమలు చేతులెత్తి ఘోషించాయి!
అసహాయమీభూమి, అన్నా తురులు మనము
ఆదరించి పోషించి పండించాలి రండి!

తొలికారు తొలిపోరు కలిశాయిరండి!

అపరిచిత్తము అపరిచిత్తము
 కడసాడి మనసార కౌగలించండి:
 పంట భూములు పంటవి, పాడిగేదెలుమనవి
 తెండి గొడ్డల్లు, నాగల్లు- సర్వంతెండి:
 తొలికాదు రొలిపోదు కలికాయ రండి:

రాక్షసుడు రావణుడు పీడించడిక, జాన
 కీ వియోగమ్ము లేనేలేదు రండి:
 ఎర్రని ఎండలో నెరియరై విచ్చిన
 నుదుట మియగురులద్ది ఎదురుచూస్తుందిభువి:

రండి రాముల్లార రండి రారండి:
 రండి రై తల్లార రండి రారండి:

*



ఈ పురుషుడు శ్రీప్రాణం కొన్నాడా:

ఇంటింటా ఒక దీపం-
ఎందుకారిపోయిందో?
ఏపికాచి నిశ్వాసం శపించింది దీపాన్ని?
కొడిగట్టిన వొత్తిలాగు
వడిపుండే:

ఈ పురుషుడు శ్రీప్రాణం కొన్నాడా:

ఇంటింటా ఒకకుసుమం-
ఎందుకు వాడివడిందో?
ఏఇంద్రుని ఇనుపపేల్లు చీల్చినపీకుసుమాన్ని!
కాలి పగులు కాగితమై
చెదిరిందే:

ఈ పురుషుడు శ్రీప్రాణం కొన్నాడా:

ఇంటింటా ఒకప్రాణం-
ఎందుకు అల్లాడిందో?
ఏస్మశాన శివస్వార్థం ధూళిగా దహించింది:

సహగమించు సతి రోషంతో
పగతో ఉరుకు తోంది:

ఈపురుషుడు శ్రీప్రాణం కొన్నాడా!

ఈపురుషుడు శ్రీహృదయం విన్నాడా!

కొన్నాడా? కొన్నాడా? కొన్నాడా?

కొన్నాడా!

ఎడారి ఓడలు ఎదురై నవితే!



ఎడారి ఓడలు ఎదురై నవితే:

ఎడారి ఓడలు ఏతెంచెనులే:

శీర్షగృహము, జీర్ణగ్రామము
చెదిరిన మానవ శిథిలమృలపై
జ్ఞాతహృదిలో ప్రాణానిలమై

ఎడారి ఓడలు:

మార్తాండుని ప్రచండ తాపమున
ఎగసి ఎగసి పడుయిసుకలపై
పులిపరుగెత్తిన పూలబొటలో

ఎడారి ఓడలు:

తరిన నరకముల, కదనపు వేళల
విశ్వమ్రూర్చిన విషపుటూర్పులో
వయనిస్తూ శయనిస్తూ వస్తూ

ఎడారి ఓడలు:

భవిష్యదమృత జగత్తుకోసం
తీరని ప్రతీక్ష తెరిచినరెప్పలు
దివి భువికంటగ, దాహంతీర్చగ

ఎడారి ఓడలు:

గానవిద్ర మేర్కొనిన కాలమే
కుజునమ్మాడ్చిన కుడలయై
పదగలుచిప్పి పట్టిన ఏడతో
ఎడారి ఓడలు:

పలవనింతలో, పోరాటంలో
పల్లటిలినమా ప్రాణవల్లగా:
గర్భంతాల్చిన కలయై, బలయై
ఎడారి ఓడలు:

తేనెతీపి పానీయములిదిగో:
నాకుటీరమున నవసిన లతలే
పసరుపోసుకొని పూరపట్టులే:

ఎడారి ఓడలు ఎదురై నవిలే:
ఎడారి ఓడలు ఏతెంచెనులే:

*



కటికరాత్రి:

కనుల నిదుర:

గడియారం గుండెనుండి

కాలం ప్రసవించు మూల:

కలిమి లేమి సమరంలో

కాలం ఎర్రబడింది:

వరుల సిరులగోరీరాత్రి

పిడుగుపడిన

లడుగు విడిచిన

నావగ బ్రద్దలయింది:

కనులు పగులు

వట్టి పగలు:

మత్తు, మైకం, నిద్ర

మంచులా విడిపోయింది:

తాడిత భూవదనంపై

నీడ నిష్క్రమించింది:

సమధర్మం నిమోన్నత

ములను తొగలిస్తోంది:

సంగీతంగా కాలం

ప్రగతికి ప్రవహిస్తోంది:

గడియారం గుండెనుండి

ప్రాణోదయ సంస్పందన:

పచ్చిగ ఈ నేలంతా:

★ ★

పచ్చిగ ఈ నేలంతా
ప్రాణ ముఱుకుతోందేమిటి?
కార్పిచ్చులలో మండిన,
కడలి పొంగుతోనిండిన

ప్రాణగోళమంతా ఈ
పసరు చిమ్ముతోందేమిటి?

నరచరిత్ర క్రెక్కిరిసిన
వ్రళయ నమర సంఘర్షణ,
జారిన వీరుల రక్తం,
అరని వవితల దుఃఖం

ముంచెత్తిన ఈగోళం
మొలకెత్తినదా ప్రాణం!

శతనహస్ర కాందిశీక
శరణార్ధుల శోకయాత్ర,
వెంటాడిన దోపిడి
తోడేళ్ళగుంపు హతమార్చిన
చల్లని ప్రాణాలు చిగురు
సాగిన వాగోళంలో!

కడవు దహించిన తోకం,
వ్యాధి జయించిన తోకం.

తనువు నిరంకుశులు వధిం
చిన సహించి, వగవహించి

బూడిదగా కాలి వున
ర్జన్మించిందా గోళం!

చెరలో మందే తలపులు
చేపని రొమ్మల వలపులు,
అసంతృప్తుల వేదన
అన్నార్తుల కన్నీరు
పుడమి నావరించి బ్రతుకు
పుప్పిస్తోందా యేమిటి:

నేటియుగంవిందా
పోతెత్తిన జన చైతన్యం
పూర్వుల తీరని కోర్కెలా,
పుట్టని పాపల ఆశలు

ప్రాణ సముజ్వలతేజం
పయనిస్తోందీ గోళం!

ప్రజలంతా పసికన్నుల
పాపలై మెరుస్తారేం?
కార్చిచ్చులలో మండిన,
కడలి పొంగుతో నిండిన

ప్రకృతి బారితవచ్చి
పొంగుందె లాగుందేం?

*



పండుమానవజాతి నిండు హృదయమై
ఈ ఉదయ ముర్చిపై
వెల్లు లెగబోసినది:

అంధునకు, జ్ఞాన సంబంధునకు కనువిచ్చి
పాంధునకు, భసవిషాదునకు శాంతినికూర్చి
ఈ ఉదయమే పచ్చి
వెల్లు లెగబోసినది:

నిశ్వాసమోపేద జీవాణువులవిచ్చి
విశ్వాంత నిశ్శబ్ద శూన్యతలములజొచ్చి
ఈ ఉదయమే పచ్చి
వెల్లు లెగబోసినది:

లేవటే: కుమిలివగిలిన గుండె లికమారు,
రావటే: క్షితిరోకి శ్రూరసామ్రాజ్యముల్
నిర్దాక్షిణ్యపు రాక్షసనృత్యపు
పీడకలయైన భూతయుగమేది:

గోచ రాగోచర సహోదరుల్ గోళముల్
గీతించ నేడె పుట్టినరోజు భువికి:

కడలి ప్రగతివైన్య జయవినాదమ్మై
అమ్మతాచ్చరోచిస్సు లెగయ భువిలేచినది!

పండు మాసవజాతి విండు హృదయమ్మై
ఈ ఉదయమే శిరో
మణి యయ్యో భుషికి!

✽

నాకు తెలుసు! నాకు తెలుసు!

★

★

నాకు తెలుసు:

నాకు తెలుసు:

ఉదయం కమ్మిన మబ్బులు

కుట్రపన్ను తున్నాయని:

నాకు తెలుసు:

మూసుకు పోయిందివగలు

మూర్చిల్లిన శాంతియుగం:

తల్లిలేని పిల్లలాగ

ధరిత్ర యేడుస్తోంది:

నాకు తెలుసు:

పచ్చని పొలాలు; గుండెలు

పక్షులు; మానవులపైన

తెల్లని నల్లని తెరలై

దిగిపోయెను జడివాన:

నాకు తెలుసు:

తలవిరబోసుకు రాత్రి

జలక్రీడ లాడుతోంది:

వానరాత్రి పొదిగిన ద్వేషం

లోకం కమ్ముతోంది:

నాకు తెలుసు:

*



వెతికాను:

గతచరిత్ర విశృంభిపదాలలో
కారు మొయిలు పవళించే అడవులలో,
ఇసుక పొరలబడి చెరిగిన
శతాబ్దాల అడుగులలో

వెతికాను:

నాకోసం పూచిన
నాకోసం వేచిన
పేమైనా పూలున్నాయా? అని:

సరకయాతనా దేహం
నవసి నలిగి రోజుకుంటు
గడుపుకు వచ్చిం దెడారి-
ఇప్పటి నాలోకానికి:

వెతికాను:

బూడిదలూ పొగలుకమ్ము స్మృతిపదాలు,
కోర్కెల పులు లెగసిపోదు యువహృదయం.
ఆదిమానవుని నాడులు, ఆధునికుని మేధస్సు
అనంతముగ బంధించే అనాదిరక్త స్రవంతి

వెతికాను:

నాకోసం వేచిన
నాకోసం పూచిన

నిర్మల కరుణాహృదయం
పిలువక పోతుందా? అని:

అఖిల జంతు సంఘర్షణ
అయువు కోల్పోయే నాత్మ-
నశాల వలతో ఎముకలు
నాని క్షుద్రరనువు మిగిలే!

వెతికాను:

గోళాల పరిభ్రమణం ఘోషిస్తుందో లేదో?
సమాజ గర్భంలో శిశువుపిరి పీల్చిందేమో?
గుహలూ, పొలాలూ, గుండెలూ
పండినవో నాకోసం?

వెతికాను:

నాకోసం లోకం యువ
నేత్రంలా మెరిసిందా!
పుతాతత్వ సౌధం ఈ
మెరుపు తగిలి చీలిందా!

జీవిత సత్యజ్వాలా
కేలాంగుళి స్పృశించి, నా
తనువు వీణమీటిన నిలు
వెల్ల ప్రకంపిస్తున్నా!

ఇదినాధర్మం! తపస్సు!

*

శాసనాలు

* 1 *

తల్లి కడుపు చల్లగ కలిగిన నాకై :
 కడలి గుండె పొంగిందని,
 భూమితనువు పూచిందని
 ధవళ హిమూచల శృంగం
 తల యెత్తిందని తీవిగ,
 జోలపాట విన్నాను:
 కళ్లు విప్పి నవ్వాను:

కాని: తల్లి కాళ్ళమీది
 కడియాలే సంతెళ్ళని,
 ముందుకు అడుగే లేవక,
 ముందుకు చూపే చొరక,
 గవ్వలొ తిరిగే మోగే
 గాలిపొరని తెలియలేదు:

నా నవ్వులొ వికసించిన
 నూత్నోత్తేజం నన్నీ
 దిగంత తీరం వెలుపలి
 తెలియని లోకం పరిధులు,
 దిక్కుక్రవు ధైర్య నడుమ
 పిక్కటిలు అధోజగత్తు
 హృదయంలో సంక్షోభం
 నిలువెల్లా వాణికిస్తే,
 కలల మేడ పగిలిస్తే

నేను మానవుణ్ణియితే
తల్లిచేయి అంకుశమై ఆపింది:

నా గీతం బాధాకులిత హృదిలో
బడబాగ్నిని రగిలిస్తే:
తల్లి కేక
గుహల దాగి ప్రతిధ్వనించు
గత కాలపు గుండెమోత:
తల్లి కళ్లు
శోకపు దీపాల ప్రమిదలు:
బద్దలయే చుక్కల మెరుపులు:

అనాడు ఆమె పోసిన ఉగ్గు పాలు
తన శాశ్వత విశ్వాసం
తనయుడు రక్షిస్తాడని:

తన దేవుడు ధనస్వామి,
తనయుని నైవేద్యమేడి:
మకిల మనిషి సమూహంతో
మంటపంలో కాపురమై
స్వామిని పెకలించేందుకు
కొలిమి వూదుతున్నందుకు
తల్లి గర్భ శోకంతో తల్లిడిల్లు తోంది:
దీర్ఘరోగికి సుఖమన్న భయం:

వింత కాదు:
మా తల్లి పురాజగత్తు!
నాపేరు భవిష్యత్తు!

✱

* 2 *

పోతున్నారు!

క్రిక్కిరిసినది త్రోవ

గుంపులు మూకలు మహానైన్యమై

పోతున్నారు!

ఒకరి కొకరికెరుకలేదు, గుండెగుక్కు పట్టింది

త్రోసుకుంటు త్రోవకొరకు

ప్రాణంబిగబట్టి, తీవిగతలయెత్తి

పోతున్నారు!

కాంక్షలవలె, కన్నులవలె కాంతులు చిమ్మేతారట!

రడలి పొంగు అకాశం:

షణ్ముక యుగమై

అడుగుతీసి మరొకటిప్రళయమై

పోతున్నారు!

నాశంలో

ఉరుకులెత్తు ఉడుకులెత్తు రక్తబిందువై

పోతున్నారు!

మానవ మేధస్సే ఒకనెర్పిలైట్!

భవిష్యత్సముద్రంలో మంచిఅనే మణికోసం

భవిష్యత్సహారాలో మంచిఅనే ఒయాసిస్

బాహ్యంతర పరిశోధన

నెర్పిలైట్ సాగిస్తోంది!

రాపిడి కాగలేని దుర్బలులంతా
ఉక్కిరి బిక్కిరై రాలి పోతున్నారు:
అడుగుడుగొకచరిత్రపుటగా, మజిలీ లభ్యాయై
మానవ సోదరులంతా
పోతున్నారు:

గుండెల నిండిన కాంతి గనులను
శోధిస్తున్నారు: సాధిస్తున్నారు:
“ప్రసాదించు శక్తి మాకు:
ప్రసాదించు శాంతి మాకు!”
తమ్ము తామె ప్రార్థిస్తున్నారు:
“అవధి అదే కన్పిస్తోంది
ఒడలు మాత్రం నడలు తోంది
ఎప్పుడింక? ఎప్పు? డెచట?
ఎంత నడిచిననూ అంతే దూరమేమో!”
యాతనపడి పోతున్నారు:

పోతున్నాను:
నాహృదయం ప్రాణజ్యోతి:
నాపాదాల గాలిపొరలు:
మెట్టిన కంకరబంగరుగా
ముట్టినవృక్షం కల్పంగా,
నాచుట్టూ ఒక Halo
కట్టుకుంటు
పోతున్నాను:

నేనేముందడుగిడితే:
మానవసోదరులను నే

మరువబోను:

ద్రోహికాను:

అడుగుజాడ మరుగువడి,
ప్రాణత్యోతి పొగలుకమ్మి
తోవ మూసుకుంటుందని

ఇపుడిప్పుడే

అడుగడుగూ

నానెత్తురుబొట్లు చల్లి
త్రోవకొలుస్తున్నాను
పోతున్నాను:

అవి శత్రువులతో పోరాడే

మెషిన్ గస్టు!

అవిమిత్రుల నుద్రేకించే

వి. గీతాలు:

❖

* 3 *

ఉన్నతగౌరీశిఖరం బహుచిన్నది నాదృష్టికి:
నా కపాల గోళంలో లైట్ హౌస్ నిలున్నాయి!
కాంతిరేఖ నాదృష్టి!

మానవులకు శాంతి, శ్రాంతి మర్మాలకు ప్రసరిస్తా!
అలజడి, ఆకలి, ఇష్టం, ఈర్ష్య:
ఇలా అకారాదిగా
సంఘర్షించే, నిర్మించే
మానవుణ్ణి చూస్తాను: గ్రహిస్తాను:

అదిలోకం ఆత్మకథ:
కారణం? - నావాక్కు!
అదిలోకం గుండెమోత:

భూమ్యాకాశా లరిచేతులు రెండై ఖోఖిస్తే
చప్పట్లు చరిస్తే
ఉన్న సమున్నత గౌరీశిఖరం
సున్నయి దిగిపోతుంది!
విశ్వాంతర వియత్తులో శిరము నిలిపి,
భూమి పాడిపంటల్లో కాళ్లు జొనిపి
లైట్ హౌస్ నిలుస్తుంది!

జీవకాంతి చావదు!

*

స్వేచ్ఛావాయువు పీల్చే
 స్వేదం రక్తంకార్చే
 ప్రతిపౌరుని నిండుగుండె
 ప్రతిష్ఠించి బలిపీఠం!
 కావాలట!

నీరో, సీజర్, హిట్లర్
 ఈబలిపీఠంమీదే
 ప్రాణవిషం కక్కారట!
 కావాలట!

మాపిల్లలరెక్కలు తెగనరికిన
 మాతల్లల రొమ్ములుతెగగోసిన
 మరఫిరంగి మరచితులు
 నిర్మించిన నరహంతలు
 కావాలట!

వరిపైరూ, వస్త్రీయంత్ర మన్నీ
 ఇళ్ళు రైళ్ళు అన్నీ
 మాపిల్లలే!
 పండేఘాములు; మోసే
 మేఘాలన్నీ
 సిధులుతోడు నదులూ
 సముద్రగర్భం అన్నీ
 మా తల్లులే!

ఆశ్రమించి,
 నరకానికి తొక్కులని
 విశ్రమించి,
 తమకు గుఱ్ఱుగోవురాలు
 తనువులతోపానాలతో
 నిర్మించిన పిశాచాలు
 కావాలట:

పిశాచ సామ్రాజ్యం ఇది:
 పిరంగి నోరెత్తిపిలుచు,
 విషనిశ్వాసం స్పృశించు,
 గోళాలే వేళ్ళనడుమ
 గోలీలుగ నటిస్తారు:
 రాబందుల సేదపరిచి
 రాజ్యంకాచే పతాక:
 కావాలట:

కావాలట:
 గతించి జితించి కూలిన
 కలకత్తామరుభూమికి
 కారణమైన పిశాచం:

కావాలట:
 పిడికిట ఆర్జంపైన
 పిండే పెరాకకూడా:
 స్పృయక శవంపై నృత్యం
 చేసే ఫ్రాంకో కూడా:

శాంతి శాంతి కుసుమాలను
చెప్పుకిందతొక్కు
ఉక్కునాదాలి పిశాచాలు:

పిల్లలు తల్లులు మోషిస్తే
విషజగత్తు శేషిస్తే,
ఐతిహీనం
శాశ్వత శపథం చేసింది!
కావాలట:

*

* 5 *

నీముందున్నది ప్రజః
నీ వెనకున్నది రుజః

ముందడుగొక్కటి వేస్తే
మూలవిరాట్టును విడిచి,
వెనుకడుగొకటే వేస్తే
ప్రాణదాతలను మరిచి
అదే అదే
అఅడుగే
నీవిలువకు కొలమానం!

చరిత్ర పవిత్ర సంగీతంలో
అధిరోహణదశలో
నీ అడుగుతో
తప్పుడుతాళం వెయ్యకుః
వెనకున్నది
మోగని చెల్లని రాజుతలః
ముందు
బృహత్ ప్రాణికోటి ఆహ్వానం!

*

* 6 *

అడవాళ్ళ సంత ఒకటి
అమ్మడుపోతోంది చూడు:

నల్లమందు నిద్రనీడి:
శ్మశానస్థ శాంతినీడి:
కళ్లు విప్పితే
భయంకరపు పట్టపగలు
బ్రద్దలుచేస్తుంది కలలు:
సీప్రియ స్వప్నజగత్తు
నిర్జన నిశీథమైతే
నిసు
ప్రేరేపించే ఉద్రేకించే
సంతను
ఉలిక్కిపడి చూస్తావు:
ఊసిరిబిగబట్టుతావు:

అడవాళ్ళ సంత ఒకటి
అమ్మడుపోతోంది చూడు:

ఊరిమధ్య:
పుండులోని బాధలాగ
మండుతోంది:
వీధిచివర తడికవెనుక
దాగినతల యెవరిది?
మూగకన్ను లెవరివి?
చేత్తినైగ-దా, దా' అని;
పిలిచే వారెవరు?

నీకు నాకు లోకానికి
 తల్లి, చెల్లి, కూతుళ్లు:
 మానంతో అడుక్కునే
 అనాధులార్తులు ఆనదలు
 రారవ నరకాగ్నిలోకి
 రా! రా! అనిపిలుస్తారు:
 సీవా?
 సంఘ చక్రగమనంలో
 ఇరుసు నీకుటుంబమా?
 ఇరుసు సంతని ఒరుసుకుని
 మరిగే రక్తపుకందెనతో
 తిరిగి తిరిగి పోతున్నది:
 సంఘచక్ర బంధంలో
 సాలీ డల్లికలో
 చిక్కుకున్న ఈగలుయివి:

నీకుటుంబ మిసుక గూడు-
 ఒడ్డున శాశ్వత నీరవ
 సమాధిగా మనుతుందని
 భ్రమించకు!
 ఏనడిరాత్రికొ పొంగి
 ఒక్కుమ్మడి కెరటాలే
 ఒడ్డునూడ్చి పెడతాయి:
 "నన్నెందుకు మేల్కొల్పురు?
 నాకీ పాపిష్టి నిద్ర!"
 అని నన్నడుగకు అప్పుడు:

నీకుటుంబం ప్రసవించిన
 సీతి అడివిమృగమయింది:

ఆడవాళ్ళనంతను నమలి
 నెమరులు వేస్తోంది, చూడు:
 నెపాలు వేస్తోంది, చూడు:
 ఇది సమాజశరీరాన
 వెన్ను విరుచు రాచకురుపు:

తడికవెనుక దాగిన తలలో
 తోవపక్క అమ్మిన మొలలో
 తరతరాల ఉక్రోశం
 దహిస్తుంది నిన్ను, నన్ను:
 శపిస్తుంది జగత్తును
 పరాజిత మనస్సుతో
 పరాభవిత మానంతో
 గతచరిత్ర లిఖిస్తుంది:

ప్రకృతి దుర్భర భారం
 పట్టు కబళిస్తుంది:
 భవిష్యత్తు నశిస్తుంది:
 తల్లీ, చెల్లీ, కూతుళ్ళను
 మరిచిన, చెరిచిన ద్రోహినని
 తిట్టుకుంటు
 భూగర్భంలో దిగిపోకు:
 శోకంతో, కేకలతో
 నాకోసం మొరపెట్టకు:

తలదించిన ప్రస్తుతాన
 తలయెత్తిన శాసనమిది:

*

ఎవరి పిల్లలోయిమీరు:

బ్రిడ్జికింద, స్టేషన్లో, ధూళిమీద
ఎటు చూచిన మీరూపులు:
ఎటువిన్నా మీఅరుపులు:
పొద్దుచెట్లు, కాల్యగట్లు
అరుగులు, మరుగులు అన్నీ
ఆక్రమించి తిరుగుతున్న;
ఎవరిపిల్లలోయిమీరు:

మురికివాళ్లు, చింకికళ్ళు
మీరూపులు:
కడుపొక బాదంఆకై,
మీ చూపులు
తోపుల్లో తుమ్ముముళ్ళు:

దిక్కులేని తల్లులు
దిగవిడిచారా?
మీరు గర్భాల్లోకెక్కినపుడె
వేనోళ్ళ శపించుకుంటు
శత్రుబాధలా తొమ్మిది
నెలలుమోసి,
గుట్టల్లో గుబురుల్లో
ప్రసవించి పడవేసి
తమదేమీ పోనట్లు నటించి
తరలి వెళ్ళారా?

దాగని గర్భశోకముప్పొంగి
 ఆగని మాతృప్రేమకేలొంగి
 తల్లడిలుతువెళ్ళారా?
 వాళ్ళ గర్భశోకం
 ఈలోకానికి తగులుతుంది:

మీకేకలు వినబడవు!
 విశ్వం శోధిస్తూ పైతారలు
 లెఖిస్తున్నారు!
 జీవన్మరణ సమస్యలు చింతిస్తూ
 బోధిస్తున్నారు!
 మేధస్సముద్రంలో వేటాడి
 కవిత వ్రాస్తున్నారు!
 గుళ్ళు, గోపురాల్, పుకువలకాలలు
 నిర్మిస్తున్నారు!

ఎవరిపిల్లలోయి మీరు:
 ఉన్నవాళ్ళ హుంకారంతో
 ఉలిక్కిపడుతుంది ఎండ!
 మీరంటే ఎండగూడ మండిస్తుంది:
 ఉన్నవాళ్ళ ఉడుపొకటి,
 స్పృశించ లేదీ వర్షం!
 వానగూడ మీరంటే
 వరదలు పారిస్తుంది!
 వికాలప్రకృతిపూర్ణహృదయం
 కావులించుకుని
 పవళిస్తున్నా, రేడుస్తున్నా
 రెవరు మీరు?

చలివాంటిని మెలిపెడితే,
 ఎండకాల్చి వేధిస్తే

భూమాతతో మొరపెడుతూ
 వెక్కి.వెక్కి ఏదేవు
 ఓదిక్కులేని తమ్ములార!
 నాప్రాణమిత్రులార!
 ఈలోకపు శాసనాలు
 ఎంగిలాకులిస్తాయి,
 ఇనుపకమ్ములిస్తాయి,
 న్యాయమూర్తి గ్రంథాల్లో
 నల్లని అక్షరపంక్తులు
 మీ మెడలకు ఉరివుచ్చులు!

ఎవరి సంతతోయిమీరు:
 ప్రస్తుత సమాజ దేహపు
 నుదుటి రే ఖలామీరు?
 భవిష్యత్తు నూరించే
 వెలుగు పోవలా మీరు?
 దివ్యకాంతి మూర్తులై న
 ఎండిమియాన్లెంతమంది!
 సంఘపు కుంపటి వెల్గించే
 నైట్ జోకా లెంతమంది!
 జీవశాంతి రసార్ధులై
 జీసస్ లెందరొ మీలో!

దిక్కులేని తమ్ములార!
 మిముచూస్తే
 రాతిగుండె జాలువారి ద్రవిస్తుంది,
 కరుణతో ప్రవహిస్తుంది!
 జాలిగుండె కర్కశమై నిలుస్తుంది,
 జగతి నెదుర్కొంటుంది:

*

వూత్త సంగీతం

* 1 *

పాలపొదుగు నాతల్లీ!

ప్రాణ దాత నాతల్లీ!

అమ్మా, అమ్మా నీ యెద

కుమ్మిన దేవరే తల్లీ!

అమ్మా, అమ్మా నీ తను

వమ్మిన దేవరే తల్లీ!

తాడితవదనా తల్లీ!

పీడిత హృదయా తల్లీ!

అమ్మా నట్టింటి దీవ

మార్చినదేవరే తల్లీ!

అమ్మా, నీకట్టుపుట్ట

మూడ్చిన దేవరే తల్లీ!

ప్రళయశక్తి నాతల్లీ!

విలయకాళి నాతల్లీ!

తల్లడిలకు తల్లీ! నీ

తనయులు పగబూనారు,

ఉరివుచ్చైచి శత్రువుపై

కురికి ముట్టడిస్తున్నా

రమ్మా! ఆశీర్వాదించ

వమ్మా! నామాతృభూమి!

*

* 2 *

మాతృభూమి పిలుస్తోంది

మారుపలుక వేమిరా:

అడుగడుగున కంఠమెత్తి

ఆకసమూగించురా:

అణువణువున ఆయువుది

అగ్నిని రగిలించురా:

మాతృభూమి పిలుస్తోంది

శత్రువు నెదిరించరా:

పుడమినిండ నీనెత్తురు

పుష్కలముగ చిమ్మరా:

పురాదాస్య పరాభవము

పూర్తిగకడిగేయరా:

మాతృభూమి పిలుస్తోంది

మారుపలుక వేమిరా:

ఉక్కుబిందిఖానాలను

ముక్కలు చెయ్యాలిరా:

గడియసేపు కాలమాపి

గతలోకం మార్చరా:

మాతృభూమి పిలుస్తోంది

మానవుడా లేనదా:

ఒక్కబానిసున్నా ఈ

లోకానికి ముక్తిలేదు:

పిడికిళ్లెత్తి జగత్తును

పిండిగొట్టవేసిరా:

మాతృభూమి పిలుస్తోంది

మారుపలుక వేమిరా:

* 3 *

నల ఛైకోట్లప్రజ
విప్లవకంఠం నాగీతం!
నేనెదిగిన మట్టినాది:
నాదేయని ఘోషిస్తా:

నాసంపదకగ్గిపెట్టు
నీచుల బలిగావిస్తా:
నల ఛైకోట్లప్రజ
విప్లవకంఠం నాగీతం!

మరచక్రపు కందెనగా
మరిగినప్రాణుల పగతో,
కరుణింది కంకరగా
పగలిన ప్రాణులపగతో

నేనెదిగిన మట్టినాది:
నాదేయని ఘోషిస్తా:
నాయుగాన్నిబంధించే
సంకెళ్ళను చేదిస్తా:

మృతపీఠుల సమాధుల్లా
మ్రోగుతోంది నాగీతం!
జీవస్మృతుల హృదయాల్
చీల్చుతోంది నాగీతం

వద్దు! నాకు వర్గాలుగ
నరులను చీల్చే న్యాయం!

వద్దు! నాకు, భూమికి సరి
హద్దులు కొలిచే న్యాయం!

నల్లభై కోట్ల ప్రజ
విప్లవకంతం నాగీతం!
నాదేశం వల్లకాదు,
పౌరులస్థి పంజరాలుగా
దోచిందెవరురా?

నేనెదిగిన మట్టినాది
నాదేయని ఘోషిస్తా!
నారక్తం ధారపోసి
నవలోకం సృష్టిస్తా!

నరులు పోరిపడినా
మానవుడు నడుస్తాడురా!
విశ్వరుచిర చిరస్వప్నం
వెలిసెనురా మానవుడై :

నేనెదిగిన మట్టినాది
నాదేయని ఘోషిస్తా!
నల్లభై కోట్ల ప్రజ
విప్లవకంతం నాగీతం!

*

* 4 *

లేవరా! లేవరా! కూడులేనిసోదరా!
 లోకపుసిరిసంపదలకు మనకూ హక్కుందిరా!

బంగరుభువి, పాలనదులు
 ప్రాణసముద్రం దేశం!
 బాడబాగ్నిలేచి శత్రు
 కోటలను దహించనీ!

లేవరా! లేవరా! నీడలేనిసోదరా!
 నరులకవని చెరసాలగ,
 పడతి కిల్లు సమాధిగా,
 బంధించిన కిరాతకం
 పటాపంచలొనురా!

లేవరా! లేవరా! కూడులేనిసోదరా!
 పామరుల శిరస్సులతో
 బంతులాడు పాలకులను
 ప్రగతి చక్రమట్టనతో
 సంహరించ వలెనురా!

లేవరా! లేవరా! నీడలేని సోదరా!
 మతంతాగి నగరాల్ నర
 రక్తంలో నాట్యమాడు,
 సడలిన మనపల్లెబడుగు
 నడుము విరుగద్రొక్కెనురా!

లేవరా! లేవరా! కూడులేని సోదరా!
 లోకపుసౌందర్యానికి మనకూ హక్కుందిరా!

*

* 5 *

కోటశత్రుజండాతో

కోరి పిలుస్తోందిరా!

గుండెనిండ పొరుషాగ్ని

మందేవాడెవడురా!

ఒకతన్నుకు కోటగోడ

వ్రక్కలుచెయ్యాలిరా!

శిరసునెత్తి కోటయిరుజు

చిద్రం చెయ్యాలిరా!

కోటమీది ఆజండా

కోరిపిలుస్తోందిరా!

గుండె నిండ పొరుషాగ్ని

మందే వాడెవడురా!

గుండెనొడ్డి సింహాసన

పీఠం పెకలించిలేచి

కోటకొమ్ముకెక్కి విజయ

హోషతో మాత్రోయరా!

కోటమీది ఆజండా

కోరి పిలుస్తోందిరా!

గుండెనిండ పొరుషాగ్ని

మందేవాడెవడురా!

తుపాకి గుండలతో దేహం

తూట్లుపడిన ధూళియైన

పిడికిలి పిడుగై జండా

పెకల్చి తేవాలిరా!

కోట శత్రుజండాతో కోరిపిలుస్తోందిరా!

గుండెనిండ పొరుషాగ్ని మందేవాడెవడురా!

* 6 *

నిజంకాదు! నిజంకాదు!

నాదేశం-

తొలిపూవై విచ్చిందని

వపవసంతమొచ్చిందని:

అకలితో నాలుచెరగు

లంటుకుంది, దహిస్తోంది:

నిజంకాదు! నిజంకాదు!

నాదేశం-

నలుగురిలో తలెత్తి, స్వే

చ్చాన్మత్యం చేస్తోందని,

మరతుపాకి మడమకింద

పడిరత్తం కక్కుతోంది:

నిజంకాదు! నిజంకాదు!

నాదేశం-

చీలి చిద్రహాతుందని:

నిప్పుకణిక నీ అస్తులు

నిలిచి ఎదుర్కొంటాయి:

ప్రగతి శక్తులీప్రాణాల్

పగతుర వేటాడుతాయి:

అనాడు వసంతస్మత్య

మనంత ప్రాణోత్సవము:

*

* 7 *

నాకు తెలుసు:

నాకు తెలుసు:

జగతి ఎదుట సగర్వాన

ఊగుతున్న ఎర్రపూలు

నాకు తెలుసు-

మృతవీరులు పడిన వేడి

నెత్తురోడికలుగట్టిన

నేల పూలుగా వెళ్లెను:

నాకు తెలుసు:

నాకు తెలుసు:

జగతినెదిరే దీక్షతో

ఎగిరే మానవపతాక

నాకు తెలుసు-

అనాధ నరసహస్రాల

ప్రాణతృష్ణ రగిలించిన

అనంత త్యాగజ్వాల:

నాకు తెలుసు:

నాకు తెలుసు:

జగతిని ముంచెత్తు ఎర్ర

నెర్రని ఈశుభోదయం

నాకు తెలుసు-

మన త్యాగాల్ వృధకావని

ముందుతరా లరుణవదన

మృదుహాసం చేస్తున్నవి:

సూచిక

*

జ్వాలాంతోరణం: 1941-47

తెగనిగొలుసులో లంకెలు	9
వచ్చాను వచ్చాను వ్యాససంతతివాణ్ణి!	10
పిడికిలికి చాలని పేదగుండెగదా!	12
ప్రతి ఒకడూ శివుడునేడు!	13
మీతో నెవుంటాను! మీతో నె వస్తాను!	15
తల్లిధరణి: నీయెదచల్లగా	17
ఎందుకు తల్లీ నన్నీ	19
ఎంతచక్కని కనులు ఈరాత్రివిప్పినది!	21
రండులేచి! రండులేచి!	24
నీకోసమే కాచుకోని కూచున్నాను!	28
నేనుగూడ! నేనుగూడ! నడుస్తాను	30
అయ్యో! మనబెంగాల్ ప్రజ	32
పగలుపగిలిన గాజుపేటిక	35
నెడలకుతల్లీ! ఇలుకదిలి వదిలి	38
మద్రాసు మహానగరం!	40
లేనండి! లేవండి! లేండిమానవులారా!	46
తరతరాల కలతనిద్ర	48
తొలికారువచ్చే రారండి!	51
ఈపురుషుడు స్త్రీప్రాణంకొన్నాడా?	53
ఎడారిబీడలు ఎదురైనవిలే!	55
కటికరాత్రి; కనులనిదుర!	57
పచ్చిగ ఈ నేలంతా	58
పండుమానవజాతి నిండుహృదయమై	60
నాకు తెలుసు! నాకు తెలుసు!	62
ఇది నాధర్మం: తపస్సు:	68

శాసనాలు: 1945

తల్లికడుపు చల్లగ కలిగిననాకై:	67
పోతున్నారే క్రిక్కిరిసినదితోవ:	69
ఉన్నత గౌరీశిఖరం:	72
స్వేచ్ఛావాయువు పీల్చే!	73
నీముందున్నదిప్రజ: నీవెనకున్నది రుజ:	76
ఆడవాళ్ళసంత బకటి:	77
ఎవరిపిల్లలోయిమారు:	80

మాతృసంగీతం: 1946

చాలపొదుగు నాతల్లీ:	85
మాతృభూమి పిలుస్తోంది	86
నలభైకోట్లప్రజ విప్లవకంఠం	87
లోకపు సీరిసంపదలకు	89
కోట శత్రుజండాతో!	90
నిజంకాదు! నిజంకాదు!	91
నాకు తెలుసు! నాకు తెలుసు!	92



సవరణలు

15 వ పేజీ 12 వ పంక్తిలో “దాస్యమే”; 20 వ పేజీ 2 వ పంక్తిలో “నిష్ఠుల”; 21 వ పేజీ 4 వ పంక్తిలో “రొమ్ములేపొంగ”; 28 వ పేజీ 18 వ పంక్తిలో “జీవకంఠమై”; 32 వ పేజీ 17 వ పంక్తిలో “లిఖించు”.

